

Goşhaltada galan goşgy

Category: Goşgular, Kitapcy

написано kitapcy | 26 январа, 2025

Goşhaltada galan goşgy GOŞHALTADA GALAN GOŞGY



Ýyklydym kä, ömrümde,
Ýadyndan çykdy gitdi.
Arşa galan döwrüm-de,
Aňymdan ýitdi gitdi.
Ýöne...

on ýedimdekäm,
On altyňda, gyz, sen-de,
Obanyň eteginde
Giç agşam ekine biz,
Suw tutanda ikimiz,
Tötänlikde degende
Bir-birmize elimiz,
Galpyldady bir demde,
Bütün göwrelerimiz.

Gaçdy pilim egnimden,
Ýagçyraň seň eliňden.
El-aýakda sakladyk,
Böwedimiz ýykmadyk.
Günäsizje utanyp,
Bir-birmize bakmadyk.
Näm bolsa boldy bize.
Oňaýsyz duýup özüň,
Sen tiz gaýtdyň öýňüze.

Gursagy ýarjak bolan,
Şol galpyldy, gürsüldi,
Düşünsem indi-indi,
Ejap-haýamyz eken,
Agraslyga ýugrulan,
Hamyrmaýamyz eken.

Şol galpyldy, gürsüldi,
Dert hem däldi, em-ýom-da.
Şatlyk däldi ýa gam-da,
Näm bolsa-da şo galdy,
Ömürlük hakydamda.

2007 ý. Goşgular